



राज्यपाल सचिवालय, बिहार
(जन-सम्पर्क शाखा)
राजभवन, पटना-800022

ई-मेल-pr.rajbhavan@gmail.com
prrajbhavanbihar@gmail.com
मोबाईल-9798431468

प्रेस-विज्ञप्ति

संख्या-166/2022

कैंसर के प्रति आम लोगों में जागरूकता लाना अत्यन्त आवश्यक -राज्यपाल

पटना, 13 अगस्त, 2022 :- महामहिम राज्यपाल श्री फागू चौहान ने एम्स, पटना में आयोजित "ऑन्कोलॉजी में प्रगति : नये क्षितिज का विस्तार" विषयक सम्मेलन का उद्घाटन किया। इस अवसर पर आयोजित कार्यक्रम को संबोधित करते हुए उन्होंने कहा कि बिहार राज्य में लगभग एक लाख चालीस हजार कैंसर के मरीज प्रतिवर्ष पंजीकृत होते हैं, किन्तु जागरूकता के अभाव में इनमें से दो तिहाई मरीज कैंसर के तीसरे एवं चौथे चरण में ईलाज के लिए आते हैं। अतः कैंसर के प्रति आम लोगों में जागरूकता लाना अत्यन्त आवश्यक है। उन्होंने कहा कि प्रिन्ट एवं इलेक्ट्रॉनिक मीडिया के विभिन्न कार्यक्रमों में विशेषज्ञ चिकित्सकों की चर्चा के माध्यम से लोगों में जागरूकता बढ़ायी जा सकती है।

राज्यपाल ने कहा कि यह सम्मेलन चिकित्सकों एवं विशेषज्ञों को कैंसर से संबंधित अनुसंधानों, प्रयोगों तथा चुनौतियों के संबंध में विशद चर्चा करने एवं अपने अनुभवों को साझा करने का एक अवसर प्रदान करेगा तथा मरीजों के बेहतर ईलाज में अत्यन्त उपयोगी साबित होगा। इसके माध्यम से कनीय चिकित्सकों एवं मेडिकल के छात्र-छात्राओं को कैंसर के ईलाज में उपयोग होनेवाली नई दवाओं एवं तकनीकों की जानकारी भी मिलेगी।

उन्होंने कहा कि कैंसर से मुक्ति पानेवाले अधिकांश लोगों ने मन से कभी हार नहीं मानी। अतः कैंसर के रोगियों का उत्साहवर्द्धन एवं उनका मनोबल बढ़ाये रखना अत्यन्त आवश्यक है ताकि वे जीवन से निराश नही हों और मजबूती से इस बीमारी से मुकाबला कर सकें।

राज्यपाल ने इस सम्मेलन में कैंसर के मरीजों का जीवन के प्रति उत्साह बढ़ाने के लिए निपट के सहयोग से आयोजित किये जा रहे फैशन शो की सराहना की। इस शो में मरीज के साथ डॉक्टर और स्टाफ भी रैंप पर चलकर उनका उत्साह बढ़ायेंगे।

इस अवसर पर एम्स, पटना के निदेशक ने राज्यपाल को स्मृति चिह्न भेंट कर सम्मानित किया। राज्यपाल ने सम्मेलन से संबंधित स्मारिका का विमोचन भी किया।

कार्यक्रम को एम्स, पटना के निदेशक डॉ० जी०के० पाल, एरोआई के राष्ट्रीय सचिव डॉ० राजेश वशिष्ठ एवं एरोआईकॉन, बिहार के अध्यक्ष डॉ० पी० एन० पंडित ने भी संबोधित किया। इस अवसर पर डीन डॉ० उमेश भदानी, चिकित्सा अधीक्षक डॉ० सी०एम० सिंह, डॉ० प्रीतांजलि सिंह, देश के विभिन्न हिस्सों से आये प्रतिनिधिगण, विशेषज्ञ चिकित्सकगण एवं अन्य लोग उपस्थित थे।

.....